

प्रस्तावना

3 फरवरी, 2005 को हरियाणा विधानसभा के चुनाव होने जा रहे हैं। उपजाऊ भूमि, मेहनती किसान, मजदूर और व्यवसायी के प्रयास से आज भारत में सबसे अधिक प्रति व्यक्ति आय वाले धनी प्रदेशों में हरियाणा का एक महत्वपूर्ण स्थान है। परन्तु इस प्रदेश को कुछ कांग्रेस व इनेलो ने खुलेआम रिश्वतखोरी, लूटपाट, भ्रष्टाचार, किसानों व दलितों के शोषण का केन्द्र बना दिया है। राजनैतिक आंतकवाद, सत्ता का केन्द्रीकरण, परिवारवाद की राजनीति तथा नौकरियों व स्थानांतरण की नीलामी का बाजार बना कर प्रदेश को बदनाम किया है। जनमानस के विश्वास को ठेस पहुँचाई है। हमेशा प्रदेश की जनता को जातीय वर्गों में बांट कर अपनी-अपनी राजनैतिक रोटियाँ सेकी है तथा परिवारवाद के आधार पर प्रदेश की जनता को खूब लूटा है। एक-दूसरे पर भ्रष्टाचार के गम्भीर आरोप लगाकर उंगुली उठाने वाले इन राजनैतिक दलों के प्रमुख नेताओं ने जनता की अरबों-खरबों रूपये की सम्पत्ति लूटकर अपने वारिसों के लिए जमा कर ली है। सत्ता हथियाने के लिए ये लोग एक-दूसरे पर आरोप-प्रत्यारोप तो लगाते रहते हैं, किन्तु वास्तव में सत्ता में आने के बाद एक सोची-समझी योजना के अर्न्तगत एक-दूसरे को संरक्षण देते हैं। इन स्वार्थी दलों की धारणा है कि “मेरी बारी आई है तो मुझे लूटने दो, जब तुम्हारी बारी आयेगी तो तुम लूट लेना”। इन्हीं राजनेताओं के कारण हरियाणा में दल-बदलुओं का बोलबाला हुआ तथा प्रदेश आयाराम-गयाराम के नाम से बदनाम हुआ।

कांग्रेस ने श्री ओमप्रकाश चौटाला के विरुद्ध चार्जशीट में कहा है कि इनेलो ने भ्रष्टाचार के पुराने सभी रिकॉर्ड तोड़ दिए। हमारा मानना है कि यह बात तो सच है, किन्तु वे सभी पुराने भ्रष्टाचार के रिकॉर्ड कांग्रेस ने ही बनाये थे। इनमें से एक कहता है कि 502 की बीड़ी पीने वाला तथा घड़ियों की तस्करी करने वाला इतने कम समय में खरबपति कैसे बना? दूसरे का कहना है कि साईकल पर घूम-घूम कर घी की फेरी लगाने वाला तथा चुन्नाड़ियां बेचने वाला, सत्ता पाकर खरबपति कैसे बना।

उपरोक्त परिस्थितियों के चलते भारतीय जनता पार्टी ने हरियाणा प्रदेश में सम्पूर्ण राजनीति करने का संकल्प लिया है। हम प्रदेश में एक साफ-सुथरी तथा पारदर्शी सरकार देने का वायदा करते हैं। विश्व की सबसे बड़ी बौद्धिक सम्पदा का धनी यह प्रदेश, जहां कभी गीता का संदेश गूँजा था, सत्य और धर्म की जय-जयकार हुई थी तथा सरस्वती नदी के तट पर वैदिक संस्कृति विकसित हुई थी, ऐसे इस प्रदेश का गौरव पुनः स्थापित करने हेतु तथा इसे एक आदर्श प्रान्त बनाने के लिए भारतीय जनता पार्टी संकल्पित है।

हरियाणा की वर्तमान राजनैतिक स्थिति परिवर्तन के मार्ग पर अग्रसर है। आजीवन कांग्रेस में ना जाने की कसमें खाने वाले हविषा प्रमुख, तो पुत्र व पुत्रवधू मोहवश, महाभारत के पात्र धृतराष्ट्र की भांति सभी सिद्धांतों को तिलांजली देते हुए और अपने सभी राजनैतिक सहयोगियों को मझधार में छोड़कर कांग्रेस में विलीन हो गये। इनेलो अपने कुकृत्यों, भ्रष्टाचारों एवं वंशवाद के कारण जनमानस की नजरों से बुरी तरह गिर चुकी है। अब हरियाणा में राजनीतिक वर्चस्व के लिए कांग्रेस तथा भाजपा का महाभारत होना निश्चित है।

गम्भीरता दिखाई है। हरियाणा केसरी **डॉ. मंगलसेन** के पद चिन्हों पर चलते हुए पार्टी के सभी छः विधायकों ने इस अन्याय के विरोध स्वरूप अपने त्यागपत्र दे दिये। उधर केन्द्र की कांग्रेस सरकार के इशारे पर पंजाब विधानसभा में एस.वाई.एल. समझौते का निरस्तीकरण विधेयक पारित किया गया। स्वतंत्र भारत के इतिहास में पहली बार एक ऐसा कानून बना जो देश की एकता, अखण्डता तथा संघीय ढांचे पर प्रहार करने वाला है। इस काले कानून को निरस्त करने की बजाए, केन्द्र में कांग्रेस सरकार ने इस विधेयक को सुप्रीम कोर्ट में भेजकर हरियाणा की जनता के साथ पुनः धोखा, अन्याय और विश्वासघात किया तथा एक गलत परम्परा की शुरुआत की। हरियाणा में कांग्रेस के सत्ता लोलुप नेताओं ने त्यागपत्र देने का ड्रामा तो किया, पर त्यागपत्र नहीं दिये। हरियाणा के इस जीवन रेखा के प्रश्न को कांग्रेस मुद्दा ही नहीं मानती।

कांग्रेस पार्टी ने लोकसभा चुनाव में **कांग्रेस का हाथ, आम आदमी के साथ** का नारा देकर वोट मांगे थे, किन्तु केन्द्र में सत्ता में आने पर केवल छः माह की अल्पावधि में महंगाई द्वारा आम आदमी की कमर तोड़ दी। भाजपा के नेतृत्व में राजग सरकार के कार्यकाल में कीमतें नियन्त्रण में रही। मुद्रास्फीति साढ़े तीन व चार प्रतिशत के बीच स्थिर रही। किन्तु कांग्रेस के शासन में महंगाई आसमान छू रही है और मुद्रास्फीति की दर आठ प्रतिशत के आंकड़े को पार करने जा रही है। हाल के महीनों में सब्जियों, दवाईयों, तेल, दालों, गुड़, चीनी, ईट, सीमेन्ट, लोहा आदि आम जरूरत की सभी चीजों की कीमतों में बहुत ज्यादा वृद्धि हुई है। बिजली, पानी की दरों में बढ़ोतरी हुई है। पेट्रोल व गैस की कीमतों में उछाल से जनजीवन में आग लगी है। महंगाई की मार आम आदमी, गरीबी रेखा से नीचे रहने वालों, दलितों, पिछड़ों, वेतनभोगियों व किसान मजदूर वर्गों पर सबसे अधिक पड़ी है। कांग्रेस पार्टी ने महंगाई पर नियंत्रण रखने का वायदा करके जनता से वोट मांगे थे परन्तु सत्ता में आते ही अपनी चिर-परिचित पुरानी नीति, ब्लैक मार्केटिंग, कंट्रोल व परमिट सिस्टम को लागू कर दिया, जैसा कि रसोई गैस का अभाव। केवल छह माह में ही जनता का विश्वास टूट कर चकनाचूर हो गया। विकास दर 8.2 प्रतिशत से घट कर 6 प्रतिशत तक नीचे जा सकती है। इस अल्पावधि में कांग्रेस ने अपना असली रूप दिखा दिया और साबित कर दिया कि **कांग्रेस का हाथ, आम आदमी से विश्वासघात**। दिल्ली के नजदीक होने के कारण केन्द्र में कांग्रेस सरकार के कुचक्र का असर सीधे-सीधे हरियाणा की जनता पर पड़ता है। उधर भ्रष्टाचार और आतंक का पर्याय बनी इनेलो सरकार के कुशासन से त्रस्त हरियाणा की जनता के लिए केवल भाजपा ही एक आशा का केन्द्र है। इन परिस्थितियों में हमारा राजनैतिक धर्म है कि हम प्रदेश को एक साफ-सुथरी सरकार दें। इस निमित्त हमारा जनता से निवेदन है कि आगामी चुनाव में यह परिदृश्य बदलने का जनादेश ही जनता का संकल्प बनना चाहिए। दूसरों पर भ्रष्टाचार का आरोप लगाने वाले खुद कितने भ्रष्ट हैं, आप स्वयं जानते हैं। थोथी घोषणायें, कोरे वादे एवं झूठे आश्वासन प्रदेश का भाग्य एवं भविष्य नहीं बना सकते इन सबको जनता ने देखा भी है, भुगता भी है और आजमाया भी है। इन पर अब और विश्वास नहीं किया जा सकता। अतः

“सरकार आपके द्वार नहीं, अटल जी आपके द्वार थे”

हरियाणा में इनेलो पार्टी, **सरकार आपके द्वार** कार्यक्रमों के माध्यम से अपनी सरकार की उपलब्धियाँ और विकास कार्यक्रमों का खूब जोरदार प्रचार करती रही, जबकि तत्कालीन केन्द्र की राजग सरकार द्वारा अरबों रुपया प्रदेश की विभिन्न योजनाओं के लिए दिया गया। हरियाणा का जनमानस जानता है और वास्तविकता भी यही है कि ये सभी कार्यक्रम **सरकार आपके द्वार** न होकर **“अटल जी आपके द्वार”** थे। इसके अतिरिक्त केन्द्र में भाजपा के नेतृत्व में राजग सरकार ने हरियाणा प्रदेश के विकास, उन्नति और खुशहाली के लिए अभूतपूर्व कार्य किए। उनमें से केवल कुछ कार्यक्रमों का ब्यौरा निम्नलिखित है:-

1. 16000 करोड़ रुपये की लागत से हरियाणा में पेट्रो कैमिकल प्रोजैक्ट का शिलान्यास तत्कालीन प्रधानमंत्री माननीय श्री अटल बिहारी वाजपेयी जी ने 2003 में किया।
2. भाजपा के नेतृत्व में राजग सरकार ने 2300 करोड़ रुपया हरियाणा में बिजली सप्लाई की स्थिति ठीक करने के लिए दिया।
3. सेना में हरियाणा के लिए एक प्रतिशत की भर्ती को बढ़ाकर 10 प्रतिशत भर्ती की गई।
4. पैरा मिल्ट्री फोर्स का बैकलॉग पूरा किया गया।
5. आई.आर.बी. की दो बटालियन की भर्ती करके हरियाणा के लगभग 2000 युवाओं को रोजगार दिया।
6. हरियाणा प्रदेश के अंतर्गत 700 कि.मी. स्टेट हाईवे को नैशनल हाईवे में परिवर्तित किया।
7. 300 करोड़ का एलीवेटेड हाईवे स्वीकृत किया।
8. सरस्वती उद्गम स्थल पर 9 करोड़ रुपया स्वीकृत किया गया, जिसमें से 2 करोड़ रुपया खर्च किया जा चुका है।
9. सांस्कृतिक पर्यटन को बढ़ावा देने के लिए कुरुक्षेत्र में सैंकड़ों करोड़ रुपया स्वीकृत किया गया।
10. कैथल व जगाधारी के बीच वाया करनाल तथा रेवाड़ी से रोहतक वाया झज्जर व सोनीपत से जीन्द वाया गोहाना नई रेलवे लाईनों को स्वीकृति दी गई, जिसका सर्वे हो चुका है।
11. 3185 करोड़ रुपया राष्ट्रीय राजधानी क्षेत्र के अंतर्गत हरियाणा में 41 प्रोजैक्ट के लिए खर्च किया गया।

इस तथ्य की पुष्टि स्वयं मुख्यमंत्री द्वारा जनसभाओं में स्वीकार करने से होती है कि - “किसी भी अन्य केन्द्रीय सरकार ने हरियाणा को विकास कार्यों के लिए इतनी बड़ी धनराशि नहीं दी, जितनी भाजपा नेतृत्व में राजग सरकार ने दी है।”

इसका निर्णय हम जनता जनार्दन पर छोड़ते हैं, स्वयं फैसला करे कि आपके द्वार कौन था **हरियाणा सरकार? या अटल जी?**

हरियाणावासियों से अपील

प्रिय हरियाणावासियों, बहनों और भाईयों,

भारतीय जनता पार्टी एक प्रभावशाली राष्ट्रीय राजनैतिक पार्टी है जिसका मूल उद्देश्य राष्ट्रवादी विचारधारा के अर्न्तगत भारत के सभी वर्गों एवं राज्यों का बहुमुखी विकास करके इसे विश्व का परम वैभवशाली राष्ट्र बनाना है। आप भली-भाँति जानते हैं कि माननीय श्री अटल बिहारी वाजपेयी जी के प्रधानमंत्री काल में देश में सभी क्षेत्रों में विकास, उन्नति और खुशहाली के नए-नए कीर्तिमान् स्थापित हुए। अन्तर्राष्ट्रीय स्तर पर भारत की छवि सुधरी। स्वतंत्रता प्राप्ति के बाद पहली बार देश का गौरव बढ़ा। पोखरण विस्फोट से विश्व में देश की शक्ति बढ़ी। अटल जी का नेतृत्व गौरव और सम्मान का प्रतीक बना। देश की सभी नदियों को जोड़ने वाली विराट योजनाएँ बनाई गईं। सड़कों का जाल बिछाकर समृद्धि का मार्ग प्रशस्त किया गया। पहली बार देश के कुल बजट का 60 प्रतिशत हिस्सा ग्रामीण क्षेत्रों के विकास पर खर्च किया गया। सूचना प्रौद्योगिकी के क्षेत्र में देश को अग्रणी बनाया। वाजपेयी सरकार की नीतियों और इस देश के लोगों की क्षमता के बूते भारत के विदेशी मुद्रा के भण्डार ने नए कीर्तिमान् स्थापित किए। गरीबी काफी घटी और खाद्यान्नों के भारी भण्डार भरे। पार्टी ने देश को वर्ष 2020 तक पूर्ण विकसित राष्ट्र बनाने का लक्ष्य बनाया।

कांग्रेस ने देश में लगभग 47 वर्ष तक शासन किया। भारत से बाद में आजाद होने वाले अधिकतर देश आज दुनिया के अग्रणी देशों में से हैं। यह कांग्रेस की गलत या दूषित नीतियों का ही परिणाम है कि आज देश के सामने बेरोजगारी, गरीबी, बढ़ती हुई जनसंख्या, भूखमरी, बाढ़ और सूखा जैसी विकराल समस्याएँ हैं। गरीबी हटाने का नारा देकर कांग्रेस ने अनेकों चुनाव जीते। भ्रष्टाचार हटाने का वायदा करके भी अनेकों चुनाव जीते। न तो भ्रष्टाचार हटा और न ही देशवासियों की गरीबी हटी परन्तु कांग्रेस के अनेकों नेताओं ने भ्रष्ट तरीकों से बेशुमार सम्पत्ति इकट्ठा करके अपनी कई पीढ़ियों की गरीबी दूर कर ली। आधी सदी कोई छोटा समय नहीं होता, जिसमें कि देश की गरीबी और पिछड़ेपन का अभिशाप न मिटाया जा सके। केन्द्र में वर्तमान कांग्रेस सरकार ने आधा दर्जन से अधिक भ्रष्ट एवं दागी मंत्री बनाकर उन्हें प्रमुख मन्त्रालय दिए हैं। इस सरकार के प्रधानमंत्री का मानना है कि ऐसे मंत्रियों को मंत्रिमण्डल में लेना उनकी राजनीतिक मजबूरी है। यह राजनीतिक मजबूरी है या सत्ता पिपासा है इसका निर्णय जनता को करना है। जहाँ एक तरफ इस सरकार में लालू प्रसाद यादव जैसे चारा घोटाले में संलिप्त व्यक्ति रेल मंत्री है तथा मो. तस्लीमुद्दीन जैसे अपराधिक वृत्ति के व्यक्ति केन्द्रिय मंत्री हैं। वहीं दूसरी तरफ आदरणीय वीर सवारकर जैसे परम राष्ट्र भक्तों का अपमान इस सरकार के मंत्री कर रहे हैं। आम आदमी पर पड़ी मंहगाई की मार के कारण कांग्रेस सरकार से लोगों का मोह भंग हुआ है। कालाबाजारी, भ्रष्टाचार तथा आतंकवाद जैसी विकराल समस्याएँ इस देश को केवल और केवल कांग्रेस ने दी है।

भारतीय जनता पार्टी की राष्ट्रवादी विचारधारा के अर्न्तगत राष्ट्र निर्माण का मूलमंत्र अन्त्योदय है। राजनीति राष्ट्र सेवा का साधन मात्र है। भाजपा पंडित दीनदयाल उपाध्याय द्वारा दिए गए एकात्म मानववाद के दर्शन पर चलती है। प्राकृतिक संसाधनों से परिपूर्ण एवं शांतिप्रिय मेहनती जनता के सहयोग से हरियाणा प्रदेश को विकसित प्रदेशों की अग्रिम पंक्ति में लाने का हमारा संकल्प है। इस हेतु हमारे पास सुस्पष्ट नीति है। विकासोन्मुख कार्यक्रम है और उन्हें पूरा करने हेतु संकल्पवान नेतृत्व है। हम हरियाणा प्रदेश में आदर्श भारतीय

भाजपा ने है ठाना, भ्रष्टाचार मुक्त हरियाणा।

गांव की अवधारणा पर आधारित समग्र ग्रामीण विकास करना चाहते हैं। आदर्श भारतीय शहर की अवधारणा के तहत शहरी नवीनीकरण करना चाहते हैं।

आप हरियाणा प्रदेश के विवेकशील और जागरूक मतदाता हैं। प्रदेश में अपने मत द्वारा सरकार चुनने का अधिकार रखते हुए आप प्रदेश की जनता के वर्तमान तथा भविष्य के भाग्य-विधाता हैं। यह निर्णय आपको स्वयं करना है कि क्या राष्ट्रवादी भाजपा को आजमाएं ? या भ्रष्टाचारी साम्प्रदायिक कांग्रेस को प्रदेश की सत्ता सौंपें ?

भाजपा का आपसे निवेदन है कि आपने सबको बार-बार परखा, अब की बार भाजपा को भी परखें तथा स्वतन्त्र रूप से अपने बलबूते पर सरकार बनाने का मौका दें। यह घोषणा पत्र नहीं हमारे मूल लक्ष्य के प्रति हमारी प्रतिबद्धता है यह हमारा प्रतिज्ञा-पत्र है। हम इसका अक्षरशः पालन करेंगे तथा जनता की कसौटी पर खरे उतरेंगे। हम आपसे वर्ष 2005 विधानसभा चुनाव में भाजपा के पक्ष में निर्णायक जनादेश का निवेदन कर रहे हैं। हमारा संकल्प समृद्ध एवं खुशहाल हरियाणा प्रदेश का निर्माण करना है। संकल्प हमारा है, सहयोग एवं समर्थन आपका चाहिए।

आगामी पाँच सालों के लिए हमारी प्रतिबद्धताएं

ग्रामीण विकास : एक आदर्श हरियाणवी गांव

भारत आज भी गांवों में बसता है गांव तथा किसान का विकास राष्ट्र विकास के लिए अत्यन्त आवश्यक है। ग्रामीण विकास की दिशा में हम निम्नलिखित प्रयास करेंगे।

1. प्रदेश के सभी गांवों में पक्की गलियां, स्ट्रीट लाईट, हर घर में बिजली व पानी के नल की व्यवस्था तथा गांव को कीचड़ मुक्त करने के लिए पानी निकासी का उचित प्रबन्ध करेंगे।
2. ग्रामीण क्षेत्र में लाल डोरा की सीमा बढ़ाई जाएगी। हर गांव को आदर्श गांव, ब्लॉक को एक आदर्श ब्लॉक बनायेंगे तथा जिला स्तर की महत्वपूर्ण सुविधायें ब्लॉक स्तर पर उपलब्ध करवायेंगे।
3. सभी ग्रामीण बेरोजगारों को रोजगार उपलब्ध करवाने का प्रयास करेंगे। ग्रामीण क्षेत्रों में बागवानी, डैरी, पोलेट्री फार्म, हथकरघा, पॉवरलूम, खाद्य सामग्री उद्योग, लघु उद्योग, सीरी कल्चर, ऊन विकास, चमड़ा उद्योग, पोटरी, कारपेन्टरी, बेकरी, फूड प्रोसेसिंग व अन्य लघु उद्योगों का विकास करके तथा आधुनिक सुविधाएं उपलब्ध करवाकर बेरोजगार युवकों के लिए रोजगार के साधन उपलब्ध करवाये जायेंगे तथा ग्रामीण महिलाओं का आर्थिक सशक्तिकरण किया जाएगा।
4. आधुनिक सुविधाएं जैसे बिजली, सिंचाई, सड़क, पानी, शिक्षा तथा पास में ही उपलब्ध अच्छी स्वास्थ्य सेवा और शौचालय सुविधा उपलब्ध करवाएंगे। घरेलू आवश्यकता की वस्तुओं की सस्ती दरों की वितरण प्रणाली को सुव्यवस्थित करेंगे।
5. पंचायतीराज संस्थाओं को सशक्त और साधनयुक्त करेंगे तथा उनके बेहतर व प्रभावशाली संचालन की व्यवस्था करेंगे। पंचायती राज संस्थाओं के चुने हुए जनप्रतिनिधियों-सरपंच, पंच, नम्बरदार, गांव के चौकीदारों, ब्लॉक सीमित के सदस्यों, जिला परिषद् के सदस्यों आदि के लिए हरियाणा रोड़वेज की बसों में मुफ्त यात्रा की सुविधा प्रदान की जाएगी।
6. स्थानीय मानव तथा प्राकृतिक संसाधनों का भली-भांति उपयोग करते हुए भाजपा ग्रामीण क्षेत्रों को भौतिक सम्पर्क, कम्प्यूटर सम्पर्क, ज्ञान सम्पर्क और बाजार सम्पर्क के माध्यम से पूरे देश और विश्व से जोड़ने की एक योजना का क्रियान्वयन प्राथमिकता के आधार पर करेगी तथा ग्रामीण क्षेत्रों को राष्ट्रीय और अंतर्राष्ट्रीय अर्थव्यवस्था से जोड़ने वाली गतिशील ग्रामीण अर्थव्यवस्था देंगे। भाजपा हरियाणा प्रदेश को भारत में ग्रामीण विकास का एक आदर्श राज्य बनाकर प्रस्तुत करेगी।

शहरी विकास व सुविधाएं : हरियाणा के आदर्श शहर

हरियाणा के अस्तित्व में आने के बाद प्रदेश में विभिन्न सरकारों ने शहरों और कस्बों का विकास भेदभाव पूर्ण नीति के आधार पर किया। भाजपा समग्र हरियाणा के विकास को ध्यान में रखते हुए प्रदेश के सभी शहरों और सभी कस्बों के विकास के लिए योजना बनायेगी।

1. प्रदेश के सभी स्वयं के आवासीय छोटे घरों पर गृह कर पूर्णतया समाप्त करेंगे तथा बाकी आवासों पर गृहकर का सरलीकरण कर इसे न्यूनतम तथा तर्कसंगत बनाया जाएगा, फायर टैक्स जैसे टैक्सों को समाप्त किया जाएगा।
2. शहरों में झुग्गी बस्तियों तथा स्लम क्षेत्रों को योजनाबद्ध तरीके से विकसित किया जायेगा। सस्ते दर पर फ्लैट अथवा मकान बनाकर ऐसी सभी बस्तियों का स्थाई योजना के अर्न्तगत पुनर्वास किया जाएगा तथा उन्हें सभी मूलभूत सुविधाएं जैसे बिजली, पानी, शौचालय आदि उपलब्ध करवाई जाएंगी।
3. नगरों और कस्बों में पर्याप्त मात्रा में बिजली, पीने के पानी, जन सुविधाएं और प्रदूषण विहीन पर्यावरण की व्यवस्था की जाएगी। विशेषकर पुराने शहरों में बुनियादी सुविधाओं का काफी अभाव है। एक योजना के अर्न्तगत सर्वे के आधार पर सभी पुराने शहरों और कस्बों में योजनाबद्ध तरीके से बुनियादी सुविधाएं उपलब्ध करवाई जाएंगी तथा स्थानीय यातायात की उपयुक्त व्यवस्था करेंगे।
4. शहरी क्षेत्रों में निजी रूप से बनायी गई बस्तियों को स्वीकृत किया जाएगा, नगरपालिका में शामिल किया जाएगा तथा उन्हें सभी मूलभूत सुविधाएं उपलब्ध करवाई जाएंगी।
5. नगरपालिका/निगम की कार्य-प्रणाली में सुधार करेंगे तथा अच्छे स्थानीय प्रशासन द्वारा तीव्र आर्थिक विकास पर विशेष ध्यान दिया जायेगा। नगरपालिका, नगर परिषद/निगम में अध्यक्ष/मेयर का चुनाव सीधे करवाया जाएगा, इसके लिए कानून में उपयुक्त संशोधन किया जाएगा।
6. शहरी क्षेत्रों के लिए वैश्वीकरण के युग में प्रगति के अवसर प्रदान करने की योजनाएं बनाई जाएंगी, अतिरिक्त रोजगार के अवसर पैदा किये जायेंगे।
7. नगरों में हुड्डा द्वारा विकसित सैक्टरों में तीन मंजिल तक भवन निर्माण की अनुमति देंगे।

किसान की खुशहाली के लिए :

अपने को किसानों का हितैशी बताने वाली कई सरकारें आईं और गईं किन्तु पहली बार भाजपा के नेतृत्व में गठित राजग सरकार ने देश के कुल बजट का 60 प्रतिशत हिस्सा ग्रामीण क्षेत्र के विकास, प्रगति व खुशहाली के लिए खर्च करने की व्यवस्था की परन्तु हरियाणा में उसका अधिकतर हिस्सा भ्रष्ट प्रान्तीय सरकार की भेंट चढ़ गया। अन्य कोई भी सरकार ऐसा सराहनीय कार्य नहीं कर पाई।

1. कम दाम पर लगातार बिजली और पानी पर्याप्त मात्रा में उपलब्ध करवाएंगे। किसानों के खेतों में नहरों की टेल (अन्तिम छोर) तक पानी पहुंचाया जाएगा।
2. हरियाणा में 5 एकड़ तक भूमि वाले किसानों को उनके खेत में एक ट्यूबवैल पर मुफ्त बिजली दी जायेगी तथा 5 एकड़ से ज्यादा भूमि वाले किसानों को वर्ष 1999 की दर से बिजली उपलब्ध करवाई जाएगी।
3. **हरियाणा में अपने हिस्से का पानी एस. वाई. एल. के माध्यम से लाकर रहेंगे।**
4. प्रदेश में सभी फसलों की बीमा योजनाएं लागू की जाएगी। किसान को फसल का उचित मूल्य दिया जायेगा तथा उसे मूल्य सूचकांक (प्राईस इन्डैक्स) से जोड़ा जाएगा।
5. मिलों द्वारा गन्ने की सभी बकाया राशि किसानों को अदा की जाएगी तथा आगे से तुरन्त अदायगी का प्रबन्ध किया जाएगा।
6. केन्द्र सरकार द्वारा फसलों के बढ़ाये गये भाव का 50 प्रतिशत अतिरिक्त भाव बोनस के रूप में हरियाणा सरकार द्वारा किसान को दिया जाएगा।
7. हरियाणा के किसानों को सहकारी बैंक व कृषि उद्योग सम्बन्धित विभागों द्वारा सात प्रतिशत या इससे भी कम ब्याज की दरों पर ऋण उपलब्ध करवाया जाएगा।
8. लम्बित पड़े हुए ट्यूबवैलों के बिजली के कनेक्शन 6 महीने के अन्दर अन्दर उपलब्ध करवा दिए जाएंगे और इसके लिए 1999 के बिजली के कनेक्शन देने की व्यवस्था पुनः लागू की जाएगी। किसानों को कम दर पर लगातार बिजली उपलब्ध करायी जाएगी।
9. किसानों की भूमि का सरकार द्वारा अधिग्रहण किए जाने पर मुआवजा वास्तविक बाजार मूल्य पर दिया जाएगा तथा जिस किसान की भूमि ली जाएगी, उसे एक मकान और एक दुकान का प्लॉट अवश्य दिया जाएगा।
10. हरियाणा के किसानों को राजस्व रिकार्ड की फर्द बिना किसी फीस के दी जाएगी।
11. इनेलों सरकार द्वारा किसानों पर बनाये गये राजद्रोह जैसे तथा अन्य झूठे आपराधिक मुकदमों तुरन्त वापिस लेंगे।

पशुधन :

1. पशुधन विकास बोर्ड तथा गौवंश संवर्धन आयोग की स्थापना की जाएगी।
2. हरियाणा में गौवध पर सख्ती से पाबंदी लगाई जाएगी। देसी गायों की संख्या में वृद्धि व उनकी देखभाल के लिए, अधिकृत गौशालाओं में चारे व दवाईयों की व्यवस्था की जाएगी तथा गौधन को हरियाणा से बाहर भेजने पर सख्त पाबंदी होगी।
3. हरियाणा के सभी दुधारू पशुओं का बीमा करवाया जाएगा। बीमा प्रीमियम की आधी राशि सरकार देगी। पशु चिकित्सा सुविधाएं 5 कि.मी. के दायरे में उपलब्ध कराई जायेंगी। मुर्गी पालन व डैरी फार्मिंग को कृषि क्षेत्र के समान सुविधाएं दी जायेंगी।
4. सटकपुरी में बनने वाले बूचड़खाने को बन्द करवाया जाएगा।

गैर बिस्वेदार मजदूर :

1. हरियाणा के लेबर को 100 रुपये प्रतिदिन न्यूनतम मजदूरी प्रदान करवाएंगे।
2. हरियाणा के असंगठित क्षेत्र में कार्यरत मजदूरों का भविष्य सुरक्षित करने के लिए बीमा योजना लागू करेंगे तथा बीमे की पहली किस्त भाजपा सरकार द्वारा भरी जाएगी।
3. गरीब, बेरोजगार व्यक्ति को वर्ष में कम से कम 150 दिन का रोजगार दिलाने की जिम्मेदारी सरकार की होगी।

हरियाणा के अनुसूचित जाति, पिछड़ा वर्ग व आर्थिक दृष्टि से पिछड़े वर्गों की उत्थान योजना :

1. हरियाणा में अनुसूचित जाति आयोग का गठन किया जाएगा।
2. प्रदेश के सभी विश्वविद्यालयों में इन वर्गों के विद्यार्थियों के लिए मुफ्त छात्रावासों की व्यवस्था की जाएगी तथा प्रत्येक जिला केन्द्र पर ग्रामीण क्षेत्रों से सम्बंधित इन परिवारों के योग्य विद्यार्थियों को स्कूलों, कॉलेजों व प्रशिक्षण संस्थानों में मुफ्त छात्रावासों की व्यवस्था उपलब्ध कराई जाएगी।
3. भारतीय संसद द्वारा पारित 85वें संविधान संशोधन को तुरन्त प्रभाव से हरियाणा में लागू किया जाएगा।
4. हरियाणा के ग्रामीण क्षेत्रों में उपरोक्त वर्गों के परिवारों को आवश्यकतानुसार प्लॉट व शहरों में इस वर्ग के स्लम एरिया में रहने वाले परिवारों को रिहायशी प्लाट/मकान देने की योजना बनायेंगे।
5. हरियाणा में इन वर्गों के विद्यार्थियों को दी जाने वाली वजीफा राशि में वृद्धि का प्रावधान किया जाएगा।

6. ग्रामीण क्षेत्र में आपसी प्रेम, सामाजिक भाईचारे को बढ़ावा देने की योजनायें बनाई जायेंगी।

सफाईकर्मियों के लिए विशेष सुविधाएं :

भारतीय जनता पार्टी गरीब, कमजोर व उपेक्षित, अनुसूचित जाति के इन वर्गों के प्रति चिन्तित है विशेषकर सफाई कर्मचारी वर्ग, जो सफाई की दृष्टि से समाज का अटूट अंग है तथा आरक्षण नीति की सुविधा के बावजूद आज भी अत्यधिक पिछड़ा हुआ है।

1. हरियाणा में सफाई कर्मचारी आयोग का गठन किया जाएगा।
2. प्रदेश में सफाई व्यवस्थायें प्राईवेट ठेकेदारी को समाप्त किया जाएगा।
3. प्रदेश में 50,000 नए सफाई कर्मचारियों की भर्ती करेंगे तथा प्रदेश में रोजगार कार्यालय के माध्यम से रखे गए सभी 3 साल पुराने सभी (एड्हाक, डेलीवेजिज व पार्ट टाईम) सफाई कर्मचारी तथा अन्य 6 साल से पुराने सभी (एड्हाक, डेलीवेजिज व पार्ट टाईम) सफाई कर्मचारियों को नियमित किया जाएगा।
4. हरियाणा की नगरपालिकाओं में कार्यरत कर्मचारियों को प्रत्येक मास की 7 तारीख से पहले-पहले वेतन अदा किया जाएगा। सभी सरकारी सफाई कर्मचारियों, सफाई कर्मचारियों-कम-चौकीदारों व नगरपालिकाओं में कार्यरत सफाई कर्मियों को सत्ता में आने पर 100 रुपये प्रति मास का स्पेशल एलाउन्स दिया जाएगा।
5. प्रदेश में अम्बेडकर-वाल्मीकि आवास योजना लागू की जाएगी।
6. हरियाणा के सफाई कर्मचारियों की आरक्षण नीति की सभी योजनाओं को तर्कसंगत किया जाएगा तथा बजट में विशेष प्रावधान किया जाएगा। आमतौर पर आरक्षण नीति का लाभ अनुसूचित वर्ग के सम्पन्न वर्ग तक ही पहुंच पाता है। हम सुनिश्चित करेंगे कि इस वर्ग में अति उपेक्षित तक आरक्षण नीति का

लाभ पहुँचे।

व्यापारी व व्यवसायी वर्ग के लिए विकास सुविधाएं :

1. हरियाणा प्रदेश राष्ट्रीय राजधानी दिल्ली के समीप है। हम प्रदेश में नए अन्तराष्ट्रीय स्तर के बाजारों के निर्माण हेतु विशेष योजना तैयार करेंगे तथा हरियाणा के व्यापारियों को विश्वस्तरीय कार्यक्षेत्र में नये आयाम जोड़ने के अवसर प्रदान करेंगे।
2. दिल्ली में आयोजित अन्तराष्ट्रीय व्यापार मेले की प्रदेश में भी जैसे स्थानों पर वार्षिक व्यापार मेलों का आयोजन किया जाएगा।
3. हरियाणा के छोटे दुकानदारों व व्यापारियों, जिनकी वार्षिक सेल (बिक्री) 5 लाख रुपये या इससे कम है उनसे बिक्री कर सरलीकरण के आधार पर लिया जाएगा तथा उन्हें विभाग द्वारा कभी नहीं बुलाया जाएगा।
4. हरियाणा में इंस्पेक्टर राज को पूरी तरह से समाप्त कर दिया जाएगा तथा सेल टैक्स के फार्मों का सरलीकरण करके 4 प्रतिशत की दर से सेल टैक्स वसूल किया जाएगा।
5. हरियाणा में लागू वेट को वापिस लिया जाएगा।
6. छोटे दुकानदारों/रेहड़ी वालों को बैंकों से कम ब्याज पर कर्ज उपलब्ध करवाया जाएगा।
7. छोटे दस्तकार को अविलम्ब बिजली कनेक्शन दिया जाएगा।

सरकारी कर्मचारियों व अधिकारियों के लिए विशेष सुविधाएं :

1. चौटाला सरकार द्वारा सरकारी बोर्ड, निगम व अन्य सरकारी संस्थाओं से हटाये गये सभी कर्मचारियों को पुनः नौकरी पर वापिस लेंगे।
2. हरियाणा के कर्मचारियों/अधिकारियों के विरुद्ध इनेलो सरकार द्वारा द्वेष व बदले की भावना से दर्ज कराये गए सभी अपराधिक मामले की समीक्षा की जाएगी तथा सहानुभूति पूर्वक विचार करेंगे।
3. इनेलो सरकार द्वारा दुर्भावाना से ग्रस्त होकर कर्मचारियों/अधिकारियों की ए. सी. आर. में प्रतिकूल टिप्पणी व ग्रेडिंग को कम करने के केसों की समीक्षा करके पीड़ितों को राहत दी जाएगी।
4. हम इनेलो सरकार द्वारा एक्स-ग्रेसिया के अंतर्गत नियुक्ति देना बंद किये जाने के विरुद्ध है तथा इस स्कीम को तृतीय व चतुर्थ श्रेणी के मृतक कर्मचारियों के बारे में लागू करेंगे। परिवार के सुपात्र व्यक्ति को योग्यता के आधार पर नौकरी दी जाएगी। इसमें समय अवधि की शर्त को समाप्त किया जाएगा।
5. प्रदेश में नए वेतन आयोग का गठन करेंगे तथा इस आयोग में कर्मचारियों के प्रतिनिधि भी शामिल करेंगे।

मातृशक्ति सशक्तिकरण :

1. प्रदेश में महिला आयोग को और अधिक सशक्त एवं प्रभावी बनाया जाएगा।
2. महिलाओं के सर्वांगीण विकास और सशक्तिकरण के लिए भाजपा प्रतिबद्ध है। प्रदेश में जनसंख्या का सन्तुलन बनाये रखने के लिए कन्याओं की संख्या में वृद्धि की दिशा में विशेष योजना बनाई जाएगी।
3. कन्या विवाह के लिए सरकार द्वारा विशेष पैकेज की व्यवस्था की जाएगी।
4. स्नातक कक्षाओं तक कन्याओं की शिक्षा पूर्णतया निशुल्क होगी।
5. ग्राम सेविका, आंगनवाड़ी वर्कर तथा मिनी बैंक कर्मचारियों को नियमित करके उनका वेतनमान बढ़ाया जाएगा।
6. प्रदेश में प्रत्येक ब्लॉक स्तर, तहसील स्तर तथा जिला स्तर पर महिला पुलिस स्टेशन बनाये जाएंगे तथा समाज में महिलाओं के सम्मान व सुरक्षा के लिए कानूनी व्यवस्था को चुस्त-दुरुस्त करके सख्ती से लागू किया जाएगा।
7. सहज सुलभ महिला स्वास्थ्य केन्द्र, प्रसूति गृह, जच्चा-बच्चा स्वास्थ्य योजना, सुलभ शौचालय तथा आंगनवाड़ी, बालवाड़ी योजना के माध्यम से मातृ शक्ति का सर्वांगीण विकास किया जाएगा।
8. "महिला सहकारी बैंकों" को प्रोत्साहित करेंगे तथा महिला उद्यमियों के हैंडलूम व कर्टेज उद्योगों को पूर्णतया: टैक्स मुक्त करेंगे।

9. गर्भवती महिलाओं के लिए राजग सरकार द्वारा शुरू की गई **वन्दे मातरम् योजना** को पुनः लागू किया जाएगा।

युवा शक्ति सृजन :

हरियाणा के विकास में युवा शक्ति की महत्वपूर्ण भूमिका को ध्यान में रखते हुए पार्टी ने कई युवा प्रत्याशियों को चुनाव मैदान में उतारा है। युवाओं के सपनों को साकार करने के लिए तथा उनके सर्वांगीण विकास के लिए हमारा विशेष दृष्टिकोण है :-

1. बेरोजगार युवाओं को 1 लाख नौकरियां प्रतिवर्ष उपलब्ध करवाई जाएंगी। नौकरियों की चयन प्रक्रिया जातिवाद तथा क्षेत्रवाद के भेदभाव से ऊपर उठकर होगी। सभी पदों पर योग्यता तथा पारदर्शिता के आधार पर नौकरियां दी जाएंगी। हम पूरे हरियाणा के युवाओं को समान अवसर देंगे।
2. नौकरियों में खरीद-फरोख्त व भ्रष्टाचार को पूर्णतया समाप्त कर दिया जाएगा। भाजपा सरकार आने पर बेरोजगारी भत्ता बढ़ाया जायेगा तथा इसकी शर्तों का भी सरलीकरण किया जाएगा।
3. स्वरोजगार के अवसरों में प्रोत्साहन के माध्यम से भारी वृद्धि की जाएगी। विकास से जुड़ी हर नीति और कार्यक्रम का रोजगार सृजन की दृष्टि से मूल्यांकन किया जाएगा। जिन नीतियों और योजनाओं के क्रियान्वयन से रोजगार के बेहतर अवसर जुटाए जा सकें उन्हें प्राथमिकता के आधार पर अपनाया जाएगा।
4. युवाओं के लिए व्यवसायिक शिक्षा और प्रशिक्षण के कार्यक्रमों पर विशेष ध्यान दिया जाएगा। ग्रामीण युवाओं को कृषि से जुड़ी सहायक सेवाओं, हथकरघा, परिवहन सेवाओं आदि के माध्यम से रोजगार के अवसर उपलब्ध करवाए जाएंगे तथा पंजीकृत बेरोजगार युवकों को रूट परमिट दिये जाएंगे।
5. युवक व युवतियों के लिए ब्लॉक स्तर तक संस्कार एवं सांस्कृतिक विकास केन्द्र स्थापित करेंगे।
6. प्रदेश के सभी मैक्सी कैब पर टैक्स की दर 1350 से घटाकर केवल 500 रुपये प्रतिमाह करेंगे, ताकि युवकों को रोजगार में बाधा न आये।

हरियाणा के लिए हाईकोर्ट का अलग बैंच :

1. हरियाणा के लिए हाईकोर्ट का अलग बैंच बनाया जाएगा।
2. प्रदेश के सभी न्यायालय परिसरों में वकीलों के चैम्बरों के लिये भूमि तथा भवन निर्माण व्यवस्था सरकार अपने खर्च पर करेगी।

13. प्रैस के लिए सुविधाएं :

हरियाणा में लोकतंत्र के चतुर्थ स्तम्भ पर वर्तमान सरकार द्वारा बार-बार प्रहार किया गया। कई स्थानों पर पत्रकारों की हत्याएं हुई हैं। भाजपा लोकतंत्र के इन सजग प्रहरियों को सशक्त बनाने की दिशा में विशेष व्यवस्थाएं करेगी।

1. प्रैस एकरिडिशन बोर्ड का गठन करके सभी प्रैस रिपोर्ट्स को सरल नियम बनाकर एकरिडिशन दिया जाएगा।
2. प्रदेश स्तर तथा जिला स्तर पर प्रैस क्लब बनाएं जाएंगे। इन क्लबों में सब प्रकार की सुविधाएं उपलब्ध करवाई जाएगी।
3. सभी प्रैस प्रतिनिधियों, छायाकार बन्धुओं, इलेक्ट्रॉनिक मीडिया के बन्धुओं के लिए बीमा पॉलिसी के प्रिमियम के भुगतान का 60 प्रतिशत हिस्सा हरियाणा सरकार देगी।
4. अपने दायित्व निर्वाहन के समय असामयिक दुर्घटना आदि के कारण मृत्यु हो जाने की स्थिति में मृतक पत्रकार बन्धु के परिवार को हरियाणा सरकार 5 लाख रुपये की राशि का मुआवजा देगी तथा मृतक के बच्चों की निःशुल्क शिक्षा की व्यवस्था करेगी।
5. मीडिया प्रतिनिधियों/कर्मियों के लिए विशेष आवासीय योजना के अन्तर्गत सहकारी समितियां बनाकर प्राथमिकता के आधार पर आवासीय व्यवस्था की सुविधा दी जाएगी।
6. लघु समाचार पत्रों के लिए अलग पैकेज तैयार किया जाएगा।
7. भाजपा सरकार विज्ञापन नीति का दुरुपयोग नहीं करेगी तथा प्रैस की स्वतंत्रता सुनिश्चित करेंगे।
8. जिन पत्रकार बंधुओं का स्थानंतरण होता रहता है, ऐसे बंधुओं के लिए सरकारी आवास उपलब्ध करवाने का प्रयत्न करेंगे।

14. बुर्जों, विकलांगों व विधावाओं के लिए सम्मान :

1. विकलांग तथा विधावाओं के लिए कल्याण निगम बनायेंगे।
2. 60 वर्ष की आयु से ऊपर वृद्धों को हरियाणा रोड़वेज की बसों के किराये में 25 प्रतिशत की छूट दी जाएगी।
3. हरियाणा में बुढापा, विधवा व विकलांग पेंशनधारकों की पेंशन राशि बढ़ायेंगे। पेंशन के विषय में पुनः सर्वेक्षण कराया जाएगा ताकि कोई भी पात्र इस स्कीम से वंचित न रह जाए।
5. वृद्ध आश्रमों की संख्या बढ़ाई जाएगी तथा उनकी देख-रेख पर विशेष ध्यान दिया जाएगा, वृद्धों के कानूनी मामलों को प्राथमिकता के आधार पर निपटाने का प्रयास किया जाएगा तथा ग्रामीण तथा शहरी

सभी वृद्धों व विकलांगों को मोबाईल स्वास्थ्य सेवा उपलब्ध करवाने के लिए विशेष योजना बनाई जाएगी।

6. प्रदेश में आयोजित धार्मिक मेलों पर किसी भी प्रकार का शुल्क नहीं लिया जाएगा।

शिक्षा क्षेत्र के लिए विशेष सुविधाएं :

1. प्रदेश के सभी विश्वविद्यालयों में उपकुलपति का चयन यू.जी.सी. मॉडल एक्ट के मापदण्डों के आधार पर किया जाएगा तथा विश्वविद्यालय की स्वायत्ता को सुनिश्चित किया जाएगा।
2. सरकार द्वारा मान्यता प्राप्त (ग्रांट लेने वाले) सभी प्राइवेट स्कूलों, कॉलेजों तथा अन्य शैक्षणिक संस्थानों में लम्बे समय से शिक्षकों के व अन्य कर्मचारियों के रिक्त पदों को तुरन्त स्वीकृति प्रदान कर दी जाएगी ताकि शिक्षा का स्तर ऊँचा हो सके।
3. इनेलो सरकार द्वारा हरियाणा के शिक्षण संस्थानों को शॉप एक्ट के अंतर्गत लाने का हम विरोध करते हैं। इस नियम को समाप्त करने का विचार किया जायेगा।
4. हरियाणा में नये मैडिकल कॉलेज बनाने की व्यवस्था की जाएगी।
4. प्रदेश में शिक्षा नीति को पुर्नवलोकन करके आधुनिकिकरण किया जाएगा।
5. प्राथमिक स्कूल से विश्वविद्यालयों तक शिक्षा के सभी मानकों का स्तर ऊपर उठाने का प्रयास किया जाएगा तथा शिक्षा रोजगारोन्मुख बनाई जाएगी। ऐसे प्रभावी कदम उठाये जाएंगे जिससे शिक्षा का व्यवसायिकरण न हो पायें।
6. प्रदेश में विश्वस्तरीय शोध व अनुसांधान केन्द्रों को बढ़ावा देने के लिए विशेष योजना बनाई जाएगी।
7. संस्कृत और नैतिक शिक्षा पाठ्यक्रम में अनिवार्य विषय होंगे।
8. दक्षिणी हरियाणा में राव तुलाराम विश्वविद्यालय बनाया जाएगा।
9. - गीता व वेदों का अध्ययन।
- निजी संस्थाओं का सहयोग व उनमें सुधार।

स्वास्थ्य सेवाएं :

1. हरियाणा में पी.जी.आई और (AIMS) पर्टन पर नये मैडिकल कॉलेज बनाने की व्यवस्था की जाएगी।
2. जिला स्तर पर हस्पतालों का पुनरुत्थान किया जाएगा। प्रदेश के सभी हस्पतालों को अत्याधुनिक उपकरण उपलब्ध कराए जाएंगे। सरकारी हस्पतालों में विशेषज्ञ सेवाओं को जिला स्तर तथा तहसील स्तर तक उपलब्ध करवाया जाएगा।
3. आयुर्वेदिक तथा परम्परागत उपचार पद्धति पर शोध हेतु संस्थान बनाएंगे तथा योग आश्रमों का निर्माण किया जाएगा।
4. महिलाओं तथा बच्चों की स्वास्थ्य सेवाओं के लिए सभी प्राथमिक केन्द्रों तथा हस्पतालों में विशेष व्यवस्थाएं की जाएंगी। इसके अंतर्गत डॉक्टरों तथा पैरा-मैडिकल कर्मचारियों की संख्या आवश्यकता के अनुरूप बढ़ाई जाएगी।
5. सरकार सुनिश्चित करेगी कि स्वास्थ्य सेवाएं गरीब एवं मध्यम वर्ग की आय के मुताबिक उनकी पहुंच के भीतर हो, इसके अतिरिक्त लोगों को स्वास्थ्य सेवाओं के प्रति जागरूक किया जाए। 5 वर्ष के कार्यकाल के दौरान ग्रामीण क्षेत्र में सभी चिकित्सा सुविधाओं के स्तर को अपग्रेड किया जाएगा।

उद्योग नीति :

भाजपा प्रदेश में नई उद्योग नीति बनायेगी, जो उद्योगपति सरकारी अत्याचार के चलते यहां से पलायन कर गए हैं, उनका पुनर्वास करेंगे।

1. पुंजी निवेश आकर्षित करने के पर्याप्त उपाय करेंगे।
2. मीडियम दर्जे के उद्योगिक इकाईयों को 75 कि.वॉट से बढ़ाकर 100 कि.वॉट पॉवर कनेक्शन की सुविधा देंगे।
3. हरियाणा में 30000 उद्योगिक इकाईयां बंद हैं, उन्हें फिर से चालू करने का प्रयास किया जाएगा।
4. बिजली के दरों को घटाकर पड़ोसी राज्यों के बराबर लाने का प्रयत्न किया जाएगा।

समाज कल्याण योजना :

1. निर्धनता उन्मूलन की दिशा में प्रयास करते हुए ठोस कदम उठाएंगे।
2. खेती उद्योग व सेवा क्षेत्रों को लाभ पहुंचाने के लिए विशेष ऋण नीति की घोषणा करेंगे।
3. सभी के लिए शिक्षा और शिक्षा के बजट में 50 प्रतिशत की वृद्धि करेंगे
4. उच्च स्थानों पर भ्रष्टाचार के विरुद्ध अभियान चलाएंगे।

19. सड़कों की व्यवस्था :

1. पूरे प्रदेश में सड़कों की हालत खस्ता है। हम टूटी हुई सड़को की मुरम्मत का काम समय पर करवाएंगे तथा जहां आवश्यकता होगी नई सड़के बनवाएंगे।
2. राष्ट्रीय राजधानी से जोड़ने वाले नेशनल हाईवे व एक्सप्रेस हाईवेज की नई योजना क्रियान्वित करेंगे।
3. प्रदेश में कोई सड़क सिंगल (एकहरी) नहीं रहेगी।

20. खेल-कूद की योजनाएं :

1. हरियाणा प्रदेश की खेल-कूद नीति को प्रभावी बनाया जाएगा तथा खिलाड़ियों प्रोत्साहित करने की नयी नीति तैयार की जाएगी।
2. अन्तर्राष्ट्रीय और राष्ट्रीय स्तर पर मैडल जीतने वाले खिलाड़ियों को प्राथमिकता के आधार पर उनके क्षेत्र में आवासीय प्लॉट देकर तथा सरकारी नौकरियों में प्राथमिकता प्रदान कर प्रोत्साहित किया जाएगा।
3. ब्लॉक स्तर तक योग केन्द्रों के माध्यम से खिलाड़ियों को प्रोत्साहन व युवकों को संस्कार दिए जाएंगे।
4. खेल-कूद के विकास के लिए बजट में विशेष बढ़ोतरी का प्रावधान किया जाएगा।

21. भूतपूर्व सैनिकों के लिए :

1. नौकरियों के आरक्षित पदों के बैकलॉग को भरा जाएगा।
2. जिला स्तर पर सैनिक विश्राम गृह स्थापित किए जायेंगे और उनको अपग्रेड किया जाएगा।
3. भूतपूर्व सैनिकों को बिजली कनेक्शन प्राथमिकता के आधार पर दिए जायेंगे, उनका हाऊस टैक्स माफ करेंगे तथा समान रैंक, समान पेंशन लागू करवाने का समर्थन करेंगे।
4. पूर्व सैनिकों को राज्य परिवहन की बस में यात्रा करने पर रियायती टिकट की व्यवस्था करेंगे।

उपसंहार

लगभग अर्धशताब्दी शासन करने वाली कांग्रेस पार्टी मुश्किल से प्राप्त हुए स्वराज को सुराज में नहीं बदल पाई। भ्रष्टाचार, रिश्वतखोरी, आतंकवाद, गरीबी, कालाबाजारी, नौकरियों की नीलामी तथा परिवारवाद जैसी गंभीर समस्याएं हरियाणा में भी कांग्रेस की ही देन हैं। उधर हरियाणा में लोकराज- लोकलाज से चलाने का वायदा करने वालों ने तो लट-तन्त्र व राजनैतिक आतंकवाद के माध्यम से भ्रष्टाचार के सभी रिकार्ड तोड़ दिए। एक तरफ कांग्रेस की लूट खसौट, आपसी फूट व आपा-धापी का खेल जनता देख रही है तो दूसरी तरफ इनेलो के कुकृत्यों व कुशासन एवं भ्रष्टाचार से पीड़ित है।

भारतीय जनता पार्टी हरियाणा प्रदेशवासियों को परिवारवादी राजनीतियों से छुटकारा दिलाने के लिए कृतसंकल्प है। इसलिए समय के अनुरूप पार्टी ने निर्णय लिया है कि प्रदेश में सम्पूर्ण राजनीति करेंगे। एक प्रभावशाली राष्ट्रीय पार्टी होने के नाते हम प्रदेश में अपने राजनैतिक धर्म को भलीभांति समझते हैं। भारतीय जनता पार्टी, जनता की पार्टी है जिसमें समाज के सभी वर्गों का समानता के आधार पर प्रतिनिधित्व एवं समावेश है। पार्टी में सभी निर्णय सामूहिक आधार पर समाज हित और राष्ट्र हित को सर्वोपरि मानकर किये जाते हैं। एक समरस, सुरक्षित व समृद्ध समाज का निर्माण हमारा ध्येय है। प्रदेश में सुशासन के उच्चतम मापदण्डों की स्थापना हमारा लक्ष्य रहेगा। भ्रष्टाचार पर अकुंश लगाना क्षेत्रवाद को समाप्त करना तथा सम्पूर्ण हरियाणा का एक समान विकास करना हमारी प्रतिबद्धता है। हम समाज को जातिपाति या वर्गों अथवा क्षेत्रों में बांटने की वजाय प्रदेश का सम्पूर्ण विकास करेंगे। नागरिकों और समाज का सशक्तिकरण, भ्रष्टाचार के विरुद्ध युद्ध तथा प्रदेश को भय, भूख से मुक्त करके स्वच्छ व पारदर्शी प्रशासन देना हमारा मुख्य उद्देश्य रहेगा।

हम अपने हरियाणावासी बन्धुओं से पुनः अपील करते हैं कि प्रदेश हित में इस बार चुनाव के दिन कमल के निशान का बटन दबाएं। स्वतन्त्र रूप से भारतीय जनता पार्टी के उम्मीदवारों को विजयी बनाएं ताकि हरियाणा में भाजपा आपकी अपनी सरकार बनाकर अपना राजनीतिक धर्म निभा सके।

वंदे मातरम् !

जय भारत, जय हरियाणा।

शक्तिशाली भाजपा - महाशक्ति भारत।

संवेदनशील एवं उत्तरदायी प्रशासन

घोषणाओं को मूर्तरूप देने, सरकार की नीतियों एवं कार्यक्रमों को लागू करने का काम प्रशासन करता है। जनता की भावनाओं का आदर कर स्वच्छ, ईमानदार पारदर्शी एवं संवेदनशील प्रशासन ही सरकार की सफलता का वाहक होता है। हम ऐसे ही निष्पक्ष, कुशल एवं जनता की समस्याओं का त्वरित निराकरण करने वाला सक्षम प्रशासन प्रदान करने हेतु कृत संकल्प हैं।

कानून व्यवस्था

वर्तमान सरकार के अंतर्गत कानून व्यवस्था पूरी तरह चरमरा गई है। एक तरह से प्रदेश में असामाजिक तत्वों का बोलबाला तथा जंगल राज है। जेलों में बैठे अपराधी गैंग चला रहे हैं। हत्याओं, लूटपाट और डकैती की भरमार है। भाजपा द्वारा प्रदेश को अराजक स्थिति से निकाल कर कानून का राज्य स्थापित करने को पहली प्राथमिकता दी जाएगी। समाज के सभी वर्गों को सुरक्षा प्रदान करना तथा उनके हितों का संरक्षण करना हमारा लक्ष्य होगा। “अपराधियों एवं असामाजिक तत्वों का कड़ाई से दमन तथा महिलाओं एवं कमजोर वर्गों का पूर्ण संरक्षण” इस नीति का पालन होगा। डकैती और हत्याओं में संलग्न अपराधियों को कानून के सामने समर्पण करने के लिए बाध्य किया जाएगा। ऐसा न करने वाले अपराधियों को सख्ती से कुचला जाएगा। प्रदेश में तीन परिवारों ने वंशवाद के आधार पर राज कर जो अरबों रुपये की जनता की सम्पत्ति हड़पी है। इस बेशुमार सम्पत्ति की जाँच के लिए आयोग का गठन किया जाएगा तथा राजनीतिक भ्रष्टाचार के विरुद्ध सख्त कानूनी कार्यवाही की जाएगी। हरियाणा को अपराध मुक्त करना हमारा लक्ष्य रहेगा। प्रदेश में अपने राजनीतिक विरोधियों के उत्पीड़न की जो परंपरा इनेलो सरकार ने स्थापित की है, उसे समाप्त किया जाएगा।

न्याय व्यवस्था

शीघ्र न्याय प्रदान किये जाने हेतु आवश्यक संसाधनों की पूर्ति की जायेगी। निचली अदालतों से लगाकर उच्च न्यायालय तक रिक्त सभी पदों की पूर्ति की जाएगी। अनावश्यक अप्रासंगिक कानून समाप्त किये जायेंगे, प्रभावी न्याय व्यवस्था कायम की जाएगी।